
śrī-rāmānujācārya-viracitaḥ
nitya-granthaḥ

atha paramaikāntino bhagavad-ārādhana-prayogaṁ vakṣye—
bhagavat-kaiṅkaryaika-ratiḥ paramaikāntī bhūtvā bhagavān eva sva-śeṣa-bhūtena mayā svakīyaiś ca kalyāṇatamair aupacārika-sāṁsparśikābhyavahārikair bhogair akhila-parijana-paricchānvitaṁ svātmānaṁ prītaṁ kārayitum upakramata ity anusandhāya tīrthaṁ gatvā śucau deśe pādau prakṣālyācamya, tīraṁ saṁśodhya, śucau deśe mūla-mantreṇa mṛdam ādāya dvidhā kṛtvā śodhita-tīre nidhāya, ekenādhika-bhāgena deha-mala-prakṣālanaṁ kṛtvā nimajjya, ācamya prāṇāyāma-trayam āsīno bhagavantaṁ dhyāyan kṛtvā, anyaṁ mṛd-bhāgam ādāya vāma-pāṇi-tale tridhā kṛtvā pṛthak pṛthak samprokṣya, abhimantrya, ekena dig-bandhanam astra-mantreṇa kuryāt| anyena tīrthasya pīṭham| itareṇa gātrānulepanam| 
tataḥ pāṇī prakṣālya, udakāñjalim ādāya tīrthasyārghyam utkṣipya bhagavad-vāma-pādāṅguṣṭha- viniḥsṛta-gaṅgā-jalaṁ saṅkalpita-pīṭhe āvāhya, arghyaṁ dattvā mūla-mantreṇābhimantrya, udakāñjalim ādāya sapta kṛtvo’bhimantrya sva-mūrdhani siñcet| evaṁ triḥ pañca kṛtvaḥ sapta kṛtvo vā| 
dakṣiṇena pāṇinā jalam ādāya abhimantrya pītvā, ācamya svātmānaṁ samprokṣya pariṣicya tīrthe nimagno bhagavat-pādāravinda-vinyasta-śarasko yāvac-chakti mūla-mantraṁ japitvā, uttīrya śukla-vastra-dharo dhṛtottarīyaś ca ācamya, ūrdhva-puṇḍrāṁs tat tan mantreṇa dhārayitvā bhagavantam anusmṛtya, tat tan mantreṇa bhagavat-paryantābhidhāyinā mūla-mantreṇa ca jalaṁ pītvā, ācamya, prokṣya, pariṣicya, udakāñjalim ādāya bhagavat-pādayor nikṣipya, prāṇān āyamya bhagavantaṁ dhyātvā, aṣṭottara-śataṁ mūla-mantram āvartya parikramya namaskṛtya, ādhāra- śakty-ādi-pṛthivy-antaṁ tarpayitvā, śrī-vaikuṇṭhādi-pārṣadāntaṁ tarpayitvā devān ṛṣīn pitṝn bhagavad-ātmakān dhyātvā santarpya, śucau deśe vastraṁ sampīḍya, ācamya, āvāhita-tīrthaṁ mūla-mantreṇātmani samāhṛtya yāga-bhūmiṁ gacchet|
suprakṣālita-pāṇi-pādaḥ svācāntaḥ śucau deśe’timanohare niḥśabde bhuvaṁ saṅgṛhya tāṁ śoṣaṇādibhir viśodhya guru-paramparayā parama-guruṁ bhagavantam upagamya tam eva prāpyatvena prāpakatvenāniṣṭa-nivārakatveneṣṭa-prāpakatvena ca yathāvasthita-svarūpa-rūpa-guṇa-vibhūti-līlopakaraṇa-vistāram anusandhāya tam eva śaraṇam upagacched akhilety-ādinā|
evaṁ śaraṇam upagamya tat-prasādopabṛṁhita-manovṛttiḥ, tam eva bhagavantaṁ sarveśvareśvaram ātmanaḥ svāmitvenānusandhāya, atyartha-priyāvirata-viśadatama-pratyakṣa-rūpānudhyānena dhyāyan āsīt| tatas tad-anubhava-janitātimātra-prīti-kārita-paripūrṇa-kaiṅkarya-rūpa-pūjām ārabhet|
bhagavān eva sva-niyāmya-svarūpa-sthiti-pravṛtti-sva-śeṣataikarasenānenātmanā svakīyaiś ca dehendriyāntaḥkaraṇaiḥ svakīya-kalyāṇatama-dravya-mayān aupacārika-sāṁsparśikābhyavahārikādi-samasta-bhogān atiprabhūtān atisamagrān atipriyatamān atyanta-bhakti-kṛtān akhila-parijana-paricchadānvitāya svasmai sva-prītaye svayam eva pratipādayitum upakramata ity anusandhāya, sva-dehe pañcopaniṣan-mantrān saṁhāra-krameṇa nyasya, prāṇāyāmenaikena dakṣiṇa-pāṇinā nābhideśe mūla-mantraṁ nyasya, mantrodbhūta-caṇḍa-vāyv-āpyāyita-nābhi-deśa-stha-vāyunā śarīram antar bahiś ca sarva-tattva-mayaṁ tattva-krameṇa viśoṣya, punaḥ prāṇāyāmenaikena hṛd-deśe mūla-mantraṁ nyasya mantrodbhūta-cakrāgni-jvālopabṛṁhita-jāṭharāgninā dagdhva-tat-tat-samaṣṭi-pralīna-sarva-tattva-sarva-kilbiṣa-sarvājñāna-tad-vāsano bhūtvā bhagavad-dakṣiṇa-pādāṅguṣṭhe mūla-mantreṇa svātmānaṁ praveśayet|
apareṇa prāṇāyāmena bhagavat-prasādena bhagavat-kiṅkaratva-yogyatām āpādya tasmād ādāya, tad-vāma-pādāṅguṣṭhādhastān mūla-mantreṇātmānaṁ vinyasya deva-vāma-pādāṅguṣṭha-nakha-śītāṁśu-maṇḍala-nirgalad-divyāmṛta-rasair ātmānam abhiṣicya, bhagavat-prasādena tad-amṛta-mayaṁ sarva-kaiṅkaryaika-manoharaṁ sarva-kaiṅkaryaika-yogyaṁ śarīraṁ labdhvā tasmiñ śarīre pañcopaniṣan-mantrān sṛṣṭi-krameṇa vinyasyet| oṁ ṣāṁ namaḥ parāya parameṣṭhy-ātmane nama iti mūrdhni spṛśet| oṁ yāṁ namaḥ parāya puruṣātmane nama iti nāsikāgre| oṁ rāṁ namaḥ parāya viśvātmane nama iti hṛdaye| oṁ vāṁ namaḥ parāya nivṛtty-ātmane nama iti guhye| oṁ lāṁ namaḥ parāya sarvātmane nama iti pādayoḥ| evaṁ nyāsaṁ kurvaṁs tat-tac-chakti-mayam udbhūtaṁ dehaṁ dhyāyet|
punar api prāṇāyāmenaikena bhagavad-vāma-pādāṅguṣṭha-viniḥsṛtāmṛta-dhārayātmānam abhiṣicya kṛtalāñchano dhṛtordhva-puṇḍro bhagavad-yāgam ārabhet|
bhagavān eva sarvaṁ kārayatīti pūrvavad dhyātvā hṛd-yāgaṁ kṛtvā sambhārān sambhṛtya, ātmano vāma-pārśve jala-kumbhe toyam utpūrya gandha-puṣpa-yutaṁ kṛtvā sapta kṛtvo’bhimantrya viśoṣya dagdhvā divyāmṛta-mayaṁ toyam utpādya, astra-mantreṇa rakṣāṁ kṛtvā surabhi-mudrāṁ pradarśya, anyāni pūjā-dravyāṇy ātmano dakṣiṇa-pārśve nidhāya, ātmanaḥ purataḥ svāstīrṇe pīṭhe krameṇāgneyādiṣu koṇeṣv arghya-pādyācamanīya-snānīya-pātrāṇi nidhāya, astra-mantreṇa prakṣālya śoṣaṇādinā pātrāṇi viśodhya saṁskṛta-toyena tāni pūrayitvā, arghya-pātre-gandha-puṣpa-kuśāgrākṣatādīni nikṣipet| dūrvāṁ viṣṇu-parṇāṁ śyāmākaṁ padmakaṁ pādya-pātre| elā-lavaṅga-takkola-lāmajjaka-jātī-puṣpāṇy ācamanīye| (dve haridre murā-śaileya-takkola-jaṭāmāṁsī-malayaja-gandha-campaka-puṣpāṇi snānīye) siddhārthakādīni snānīye|
anyasmin pātre sarvārtha-toyaṁ saṅkalpya tato’rghya-pātraṁ pāṇinā spṛṣṭvā mūla-mantreṇābhimantrya, oṁ namo bhagavate’rghyaṁ parikalpayāmīty arghyaṁ parikalpayet| evaṁ pādyaṁ parikalpayāmīti pādyam| ācamanīyaṁ parikalpayāmīty ācamanīyam| snānīyaṁ parikalpayāmīti snānīyam| śuddhodakaṁ parikalpayāmīti śuddhodakam| tato’rghya-jalāj jalam anyena pātreṇādāya yāga-bhūmiṁ sarvāṇi yāga-dravyāṇy ātmānaṁ ca pratyekaṁ samprokṣya, āsanaṁ parikalpayet|
oṁ ādhāra-śaktyai namaḥ, oṁ mūla-prakṛtyai namaḥ, oṁ akhila-jagad-ādhārāya kūrma-rūpiṇe nārāyāṇāya namaḥ, oṁ bhagavate’nantāya nāgarājāya namaḥ, oṁ bhūṁ bhūmyai nama iti yathāsthānam upary upari dhyātvā praṇamya, oṁ śrī-vaikuṇṭhāya divya-lokāya nama iti śrī-vaikuṇṭha-divya-lokaṁ praṇamya, oṁ śrī-vaikuṇṭhāya divya-janapadāya nama iti divya-janapadaṁ praṇamya, oṁ śrī-vaikuṇṭhāya divya-nagarāya nama iti divya-nagaraṁ praṇamya, oṁ śrī-vaikuṇṭhāya divya-vimānāya nama iti divya-vimānaṁ praṇamya, oṁ ānanda-mayāya divya-maṇṭapa-ratnāya nama iti maṇṭapa-ratnaṁ praṇamya, tasmin, anantāya (nārāyaṇāya) nama ity āstaraṇaṁ praṇamya, tasminn upari, oṁ dharmāya nama ity āgneyyāṁ pādaṁ vinyasya, oṁ jñānāya nama iti nairṛtyāṁ, oṁ vairāgyāya nama iti vāyavyāṁ, oṁ aiśvaryāya nama ity aiśānyām, oṁ agharmāya nama iti prācyāṁ pīṭha-gātraṁ vinyasya, oṁ ajñānāya nama iti dakṣiṇasyāṁ, oṁ avairāgyāya nama iti pratīcyāṁ, oṁ anaiśvaryāya nama ity uttarasyām, ebhiḥ paricchinna-tanuṁ pīṭha-bhūtaṁ sad-ātmakam anantaṁ vinyasya, sarva-kāryonmukhaṁ vibhum anantaṁ, oṁ anantāya nama iti vinyasya, tasminn upari, oṁ padmāya nama iti padmaṁ vinyasya, tat-pūrva-patre, oṁ vimalāyai (cāmara-hastāyai) nama iti vimalāṁ cāmara-hastāṁ vinyasya, tata ārabhya prādakṣiṇyenaiśānāntaṁ panneṣu, oṁ utkarṣiṇyai (cāmara-hastāyai) namaḥ, oṁ jñānāyai (cāmara-hastāyai) namaḥ, oṁ kriyāyai (cāmara-hastāyai) namaḥ, oṁ yogāyai namaḥ, oṁ prahvyai (cāmara-hastāyai) namaḥ, oṁ satyāyai (cāmara-hastāyai) namaḥ, oṁ īśānāyai (cāmara-hastāyai) nama iti sapta śaktīś cāmara-hastā vinyasya, oṁ anugrahāyai (cāmara-hastāyai) nama iti karṇikā-pūrva-bhāge’nugrahāṁ cāmara-hastāṁ vinyasyet, oṁ jagat-prakṛtaye yoga-pīṭhāya nama iti yoga-pīṭhaṁ vinyasya, oṁ (divyāya yoga-paryaṅkāya) divya-yoga-pīṭhāya namaḥ, iti divya-yoga-(pīṭha)paryaṅkaṁ vinyasya, tasminn anantaṁ nāgarājaṁ sahasra-phaṇā-śobhitaṁ, oṁ anantāya nāgarājāya nama iti nyasya, oṁ anantāya nama iti purataḥ pāda-pīṭhaṁ vinyasya, sarvāṇy ādhāra-śakty-ādīni pīṭhāntāni tattvāni pratyekaṁ gandha-puṣpa-dhūpa-dīpair abhyarcya, sarva-parivārāṇāṁ tat-tat-sthāneṣu padmāsanāni saṅkalpya, ananta-garuḍa-viṣvaksenānāṁ sapīṭhakaṁ padmaṁ vinyasya, sarvataḥ puṣpākṣatāndīni vikīrya, yoga-pīṭhasya paścimottara-dig-bhāge, oṁ asmad-gurubhyo nama iti gurūn gandha-puṣpa-dhūpa-dīpaiḥ sampūjya praṇamyānujñāpya bhagavad-yāgam ārabhet|
kalpite nāga-bhoge samāsīnaṁ bhagavantaṁ nārāyaṇaṁ puṇḍarīka-dalāmalāyatākṣaṁ kirīṭa-makuṭa-keyūra-hāra-kaṭakādi-sarva-bhūṣaṇair bhūṣitam ākuñcita-dakṣiṇa-pādaṁ, prasārita-vāma-pādaṁ jānu-vinyasta-prasarita-sārita-dakṣiṇa-bhujaṁ nāga-bhoga-vinyasta-vāma-bhujam ūrdhva-bhuja-dvayena śaṅkha-cakra-dharaṁ sarveṣāṁ sṛṣṭi-sthiti-pralaya-hetu-bhūtam añjanābhaṁ, kaustubhena virājamānaṁ cakāsatam udagra-prabuddha-sphurad-apūrvācintya-parama-sattva-pañca-śakti-maya-vigrahaṁ pañcopaṇiṣadair dhyātvā, ārādhanābhimukho bhaveti (mūla-mantreṇa) prārthya, mūla-mantreṇa daṇḍavat praṇamya, utthāya svāgataṁ nivedya, yāvad ārādhana-samāpti-sānnidhya-yācanaṁ kuryāt|
anyatra svābhimata-deśe pūjā ced evam āvāhanam—
mantra-yogaḥ samāhvānaṁ kara-puṣpopa-darśanam|
bimbopaveśanaṁ caiva yoga-vigraha-cintanam||
praṇāmaś ca samutthānaṁ svāgataṁ puṣpam eva ca|
sānnidhya-yācanaṁ ceti tatrāhvānasya sat-kriyā||
tato bhagavantaṁ praṇamya dakṣinataḥ, oṁ śrīṁ śriyai nama iti śriyam āvāhya praṇamya, vāmataḥ, oṁ bhūṁ bhūmyai nama iti bhuvam āvāhya tatraiva oṁ nīm nīlāyai nama iti nīlām āvāhya, kirīṭāya makuṭādhipataye nama ity upari bhagavataḥ paścima-pārśve catur-bāhuṁ catur-vaktraṁ kṛtāñjali-puṭaṁ mūrdhni bhagavat-kirīṭaṁ dhārayantaṁ kirīṭākhya-divya-puruṣaṁ praṇamya, evam eva, oṁ kirīṭa-mālyāyāpīḍātmane nama ity āpīḍakaṁ tatraiva purastāt praṇamya, oṁ dakṣiṇa-kuṇḍalāya makarātmane nama iti dakṣiṇa-kuṇḍalaṁ dakṣiṇataḥ praṇamya, oṁ vāma-kuṇḍalāya makarātmane nama iti vāma-kuṇḍalaṁ vāmataḥ praṇamya, oṁ vaijayantyai vanamālāyai nama iti vanamālāṁ purataḥ praṇamya, oṁ śrī-tulasyai nama iti tulasīṁ devīṁ purataḥ praṇamya, oṁ śrīvatsāya śrīnivāsāya nama iti śrīvatsaṁ purataḥ praṇamya, oṁ hārāya sarvābharaṇādhipataye nama iti hāraṁ purataḥ praṇamya, oṁ śrī-kaustubhāya sarva-ratnādhipataye nama iti kaustubhaṁ purataḥ praṇamya, oṁ kāñcī-guṇojjvalāya divya-pītāmbarāya nama iti pītāmbaraṁ purataḥ praṇamya, oṁ sarvebhyo bhagavad-bhūṣaṇebhyo nama iti sarva-bhūṣaṇāni sarvataḥ praṇamya, oṁ śrī-sudarśanāya hetirājāya nama iti sudarśanaṁ rakta-varṇaṁ rakta-netraṁ (dvi-bhujaṁ) catur-bhujaṁ kṛtāñjali-puṭaṁ bhagavantam ālokayantam tad-darśanānanda-bṛṁhita-mukhaṁ mūrdhni bhagavac-cakraṁ dhārayantaṁ dakṣiṇataḥ praṇamya, oṁ nandakāya khaḍgādhipataye nama iti nandakātmānaṁ śirasi bhagavat-khaḍgaṁ dhārayantaṁ tatraiva praṇamya, oṁ padmāya nama iti padmaṁ (śirasi dhārayantaṁ) praṇamya, oṁ pāñcajanyāya śaṅkhādhipataye nama iti śaṅkhātmānaṁ sita-varṇaṁ rakta-netraṁ dvi-bhujaṁ kṛtāñjali-puṭaṁ śirasi bhagavac-chaṅkhaṁ dhārayantaṁ vāmataḥ praṇamya, oṁ kaumodakyai gadādhipataye nama iti gadātmānaṁ tatraiva praṇamya, tatraiva oṁ śārṅgāya cāpādhipataye nama iti śārṅgātmānaṁ praṇamya, oṁ sarvebhyo bhagavad-divyāyudhebhyo nama iti sarvāyudhāni paritaḥ praṇamya, oṁ sarvābhyo bhagavat-pādāravinda-saṁvāhinībhyo nama iti divya-pādāravinda-saṁvāhinīḥ samantataḥ praṇamya, oṁ anantāya nāgarājāya nama iti pṛṣṭhato’nantaṁ (bhagavantaṁ) nāgarājaṁ catur-bhujaṁ hala-musala-dharaṁ kṛtāñjali-puṭaṁ phaṇā-maṇi-sahasra-maṇḍitottamāṅgaṁ bhagavad-sparśanānanda-bṛṁhita-sarva-gātraṁ dhyātvā praṇamya, oṁ sarvebhyo bhagavat-parijanebhyo nama ity anuktānanta-parijanān samantataḥ praṇamya, oṁ vainateyāya nama ity agrato (bhagavato bhagavantaṁ) vainateyam āsīnaṁ dvi-bhujaṁ kṛtāñjali-puṭaṁ dhyātvā praṇamya, oṁ bhagavate viṣvaksenāyeti bhagavataḥ prāg uttara-pārśve dakṣiṇābhimukhaṁ bhagavantaṁ viṣvaksenam āsīnaṁ catur-bhujaṁ śaṅkha-cakra-dharaṁ nīla-megha-nibhaṁ dhyātvā praṇamya, oṁ gaṁ gajānanāya namaḥ, oṁ jaṁ jayat-senāya namaḥ, oṁ haṁ hari-vaktrāya namaḥ, oṁ kaṁ kāla-prakṛti-saṁjñāya namaḥ, oṁ sarvebhyo bhagavad-viṣvaksena-parijanebhyo nama iti viṣvaksena-parijanān praṇamya, oṁ caṇḍāya dvāra-pālāya namaḥ, oṁ pracaṇḍāya dvāra-pālāya nama iti pūrva-dvāra-pārśvayoḥ praṇamya, oṁ bhadrāya dvāra-pālāya namaḥ, oṁ subhadrāya dvāra-pālāya nama iti dakṣiṇa-dvāra-pārśvayoḥ praṇamya, oṁ jayāya dvāra-pālāya namaḥ, oṁ vijayāya dvāra-pālāya nama iti paścima-dvāra-pārśvayoḥ praṇamya, oṁ dhātre dvāra-pālāya namaḥ, oṁ vidhātre dvāra-pālāya nama iti uttara-dvāra-pārśvayoḥ praṇamya, oṁ dhātre dvāra-pālāya namaḥ, oṁ vidhātre dvāra-pālāya nama ity uttara-dvāra-pārśvayoḥ praṇamet|
ete dvāra-pālāḥ sarve śaṅkha-cakra-gadādharā ājñā-mudrāyutā dhyātavyāḥ||
oṁ sarvebhyo bhagavad-dvāra-pālebhyo nama iti sarva-dvāreṣu sarva-dvāra-pālān praṇamya,
oṁ kumudāya gaṇādhipataye savāhana-parivāra-praharaṇāya nama iti pūrvasyāṁ diśi pārṣadeśvaraṁ kumudaṁ praṇamya, oṁ kumudākṣāya gaṇādhipataye savāhana-parivāra-praharaṇāya nama ity āgneyyāṁ kumudākṣaṁ praṇamya, oṁ puṇḍarīkāya gaṇādhipataye savāhana-parivāra-praharaṇāya nama iti dakṣiṇasyāṁ puṇḍarīkaṁ praṇamya, oṁ vāmanāya gaṇādhipataye savāhana-parivāra-praharaṇāya nama iti nairṛtyāṁ vāmanaṁ praṇamya, oṁ śaṅkukarṇāya gaṇādhipataye savāhana-parivāra-praharaṇāya nama iti paścimasyāṁ śaṅkukarṇaṁ praṇamya, oṁ sarpa-netrāya gaṇādhipataye savāhana-parivāra-praharaṇāya nama iti vāyavyāṁ sarpa-netraṁ praṇamya, oṁ sumukhāya gaṇādhipataye savāhana-parivāra-praharaṇāya nama ity udīcyāṁ sumukhaṁ praṇamya, oṁ supratiṣṭhitāya gaṇādhipataye savāhana-parivāra-praharaṇāya nama ity aiśānyāṁ supratiṣṭhitaṁ praṇamya, oṁ sarvebhyo bhagavat-pāriṣadebhyo nama iti sarvasmād bahiḥ praṇamet|
anyatrāvāhya pūjāyām āvāhana-sthānāni parama-vyoma-kṣīrārṇavāditya-maṇḍala-hṛdayāni madhurā-dvārakā-gokulāyodhyādīni divyāvatāra-sthānāni cānyāni paurāṇikāni śrī-raṅgādīni ca yathāruci|
evaṁ bhagavantaṁ nārāyaṇaṁ devī-bhūṣaṇāyudha-parijana-paricchada-dvāra-pāla-pārṣadaiḥ sevyamānaṁ svādhīna-trividha-cetanācetana-svarūpa-sthiti-pravṛtti-bhedaṁ kleśa-karmādy-aśeṣa-doṣāsaṁspṛṣṭaṁ svābhāvikānavadhikātiśaya-jñāna-balaiśvarya-vīrya-śakti-tejaḥ prabhṛty-asaṅkhyeya-kalpāṇa-guṇa-gaṇaugha-mahārṇavaṁ dhyātvā praṇamya, mūla-mantreṇa svātmānaṁ devāya nivedya, praṇamyānujñāpya, bhagavat-pūjām ārabhet|
pātreṇa pūrvasthāpitādarghya-pātrād arghya-jalam ādāya pāṇibhyāṁ mukha-samam uddhṛtya, bhagavan, idaṁ pratigṛhṇīṣveti cintayan bhagavan-mukhe darśayitvā bhagavad-dakṣiṇa-haste kiñcit pradāyārghyaṁ pratigraha-pātre prakṣipet| hatau prakṣālya pādayoḥ puṣpāṇi samarpya pādya-pātrāt pādya-jalam ādāya pādayoḥ kiñcit datvā manasā pādau prakṣālyan pādyaṁ pratigraha-pātre nikṣipet| hastau prakṣālya vastreṇa pādau sammṛjya gandha-puṣpāṇi datvā, ācamanīya-pātrād ācamanīyam ādāya bhagavad-dakṣiṇa-haste kiñcit samarpya, bhagavad-vadane ācamanīyaṁ samarpitam iti manasā bhāvayañ śeṣam ācamanīyaṁ pratigraha-pātre nikṣipet| tato gandha-puṣpa-dhūpa-dīpācamana-mukha-vāsa-tāmbūlādi-nivedanaṁ kṛtvā praṇamya, ātmānam ātmīyaṁ ca sarvaṁ bhagavan nitya-kiṅkaratvāya svīkurv iti bhagavate nivedayet| tataḥ snānārtham āsanam ānīya gandhādibhir abhyarcya bhagavantaṁ praṇamya, anujñāpya pāduke pradāya tatropaviṣṭe mālya-bhūṣaṇa-vastrāṇy apanīya viṣvaksenāya datvā snāna-śāṭikāṁ pradāya pādyācamanīya-pāda-pīṭha-pradāna-danta-kāṣṭha-jihvānirlehana-gaṇḍūṣa-mukha-prakṣālanācamanādarśa-pradarśana-hasta-prakṣālana-mukha-vāsa-tāmbūla-tailābhyaṅgodvartāmalaka-toya-kaṅkata-plota-deha-śodhana-śāṭikā-pradāna-haridrālepana-prakṣālana-vastrottarīya-yajñopavīta-pradāna-pādyācamana-pavitra-pradāna-gandha-puṣpa- dhūpa-dīpācamana-nṛta-gīta-vādyādi-sarva-maṅgala-saṁyuktābhiṣeka-nīrājanācamana-deha-śodhana-plota-vastrauttarīya-yajñopavītācamana-kūrca-prasāraṇa-sahasra-dhārābhiṣeka-nīrājanācamana-deha-śodhana-plota-vastrottarīya-yajñopavītācamanāni dadyāt|
tato’laṅkārāsanam abhyarcya praṇamya, anujñāpya, pāduke pradāya, tatropaviṣṭe pūrvavat snānīya-varjam arghya-pādyācamanīya-śuddhodakāni mantreṇa kalpayitvā bhagavate gandha-puṣpa-pāda-sammardana-vastrottarīya-bhūṣaṇopavītārghya-pādyācamanīyāni datvā sarva-parivārāṇāṁ snāna-vastrādi-bhūṣaṇāntaṁ datvā gandhādīn devānantaraṁ sarva-parivārāṇāṁ pratyekaṁ pradāya dhūpa-dīpācamanīyāni dadyāt| athavā sarva-parivārāṇāṁ gandhādīn eva dadyāt| 
gandha-puṣpa-pradānālaṅkārāñjanordhvapuṇḍrādarśa-dhūpa-dīpācamana- dhvaja-cchatra-cāmara-vāhana-śaṅkha-cihna-kāhala-bheryādi-sakala-nṛta-gīta-vādyādibhir abhyarcya mūla-mantreṇa puṣpaṁ pradāya pratyakṣaraṁ puṣpaṁ pradāya dvādaśākṣareṇa viṣṇu-ṣaḍ-akṣareṇa viṣṇu-gāyatryā pañcopaniṣadaiḥ puruṣasūktargbhir anyaiś ca bhagavan-mantraiḥ śaktaś cet puṣpaṁ pradāya devyādi-pāriṣadāntaṁ tat-tan-mantreṇa puṣpaṁ datvā, praṇamya, pratidiśaṁ pradakṣiṇa-praṇāma-pūrvakaṁ bhagavate puṣpāñjaliṁ datvā purataḥ praṇamya, śruti-mukhaiḥ stotraiḥ stutvā, ātmānaṁ nitya-kiṅkaratayā nivedya tathaiva dhyātvā yathāśakti mūla-mantraṁ japitvā sarva-bhoga-prapūranīṁ mātrāṁ datvā mukha-vāsa-tāmbūle pradāya, aghyaṁ datvā, bhojyāsanam abhyarcya, praṇamya, anujñāpya, pāduke pradāya, tatropaviṣṭe pādyācamanīyārhaṇāni datvā, guḍaṁ mākṣikaṁ sarpir dadhi kṣīraṁ ceti pātre nikṣipya śoṣaṇādibhir viśodhya, arghya-jalena samprokṣya madhuparkam avanata-śirāḥ harṣotphulla-nayano hṛṣṭa-manā bhūtvā pradāya, ācamanīyaṁ dadyāt| yat kiñcid dravyaṁ bhagavate dīyate tat sarvaṁ śoṣaṇādibhir viśodhya, arghya-jalena samprokṣya dadyāt|
tataś ca gāṁ svarṇa-ratnādikaṁ ca yathāśakti dadyāt| tataḥ susaṁskṛtānnam ājyāḍhyaṁ dadhi-kṣīra-madhūni ca phala-mūla-vyañjanāni modakāṁś cānyāni ca loke priyatamāny ātmanaś ceṣṭāni śāstrāviruddhāni sambhṛtya śoṣaṇādibhir viśodhyārghya-jalena samprokṣya, astra-mantreṇa rakṣāṁ kṛtvā surabhi-mudrāṁ pradarśya, arhaṇa-pūrvakaṁ havir nivedayet| atiprabhūtam atisamagram atipriyatamam atyanta-bhakti-kṛtam idaṁ svīkurv iti praṇāma-pūrvakam atyanta-sādhvasa-vinayāvanato bhūtvā nivedayet| 
tataś cānupāna-tarpaṇe pradāya hasta-prakṣālanācamana-hasta-sammārjana-candana-mukha-vāsa-tāmbūlādīni datvā praṇamya punar mantrāsanaṁ kūrcena mārjayitvā, abhyarcya, anujñāpya pāduke pradāya tatropaviṣṭe mālyādikam apohya viśvaksenāya datvā pādyācamanīya-gandha-puṣpa-dhūpa-dīpācamanāpūpa-phalādīni datvā, ācamana-mukha-vāsa-tāmbūla-nṛta-gīta-vādyādibhir abhyarcya pradakṣiṇīkṛtya daṇḍavat praṇamya paryaṅkāsanam abhyarcya pāduke pradāya tatropaviṣṭe pādyācamane datvā, mālya-bhūṣaṇa-vastrāṇy apanīya viśvaksenāya datvā sukha-śayanocitaṁ sukha-sparśaṁ ca vāsaḥ tad-ucitāni bhūṣaṇāny upavītaṁ ca pradāya, ācamanīyaṁ datvā gandha-puṣpa-dhūpa-dīpācamana-mukha-vāsa-tāmbūlādibhir abhyarcya śruti-sukhaiḥ stotrair abhiṣṭūyā, bhagavān eva sva-niyāmya-svarūpa-sthiti-pravṛtti-sva-śeṣataikarasenānenātmanā svakīyaiś ca dehendriyāntaḥkaraṇaiḥ svakīya-kalyāṇatama-dravya-mayān aupacārika-sāṁsparśikābhyavahārikādi-samasta-bhogān atiprabhūtān atisamagrān atipriyatamān atyanta-bhakti-kṛtān akhila-parijana-paricchadānvitāya svasmai sva-prītaye svayam eva pratipāditavān ity anusandhāya bhagavantam anujñāpya, bhagavan nivedita-haviḥ-śeṣād viśvaksenāya kiñcid uddhṛtya nidhāya, anyat sarvaṁ svācārya-pramukhebhyo vaiṣṇavebhyo datvā, bhagavad-yāgāvaśiṣṭair jalādibhir dravyair viṣvaksenam abhyarcya pūrvoddhṛtaṁ haviś ca datvā tad-arcanaṁ parisamāpya bhagavantam aṣṭāṅgena praṇāmena praṇamya śaraṇam upagacchet|
mano-buddhyabhimānena saha nyasya dharā-tale|
kūrmavac caturaḥ pādān śiras tatraiva pañcamam||
pradakṣiṇa-sametena tv evaṁ-rūpeṇa sarvadā|
aṣṭāṅgena namaskṛtya hy upaviśyāgrataḥ prabho||
ity ukto’ṣṭāṅga-praṇāmaḥ| śaraṇāgati-prakāraś ca pūrvoktaḥ|
tato’rghya-jalaṁ pradāya bhagavantam anujñāpya pūjāṁ samāpayet|

iti śrī-rāmānujācārya-viracito nitya granthaḥ||
